

(૩) શ્રી અજિતનાથ....

આવો આવો, હે અજિતનાથજી, અમ હૈયામાં આજ

વૈશાખ અમાસે પ્રભુજી પધાર્યા, ધન્ય વિજયસેના માત;
ભરતભૂમિના ભવ્ય ભક્તો, જોતાં તુજની વાટ....આવો..આવો..

મંગળકારી માઘ સુદ દશમી, ત્રિભુવને સાતા થાય;
જન્મકલ્યાણક દેવેદ્રો ઉજવે, આનંદ અપરંપાર....આવો..આવો..

જ્ઞાયકદેવની સાધના સાથે, વીત્યા પૂર્વ એકોતેર લાખ;
નશ્વરતા જોઈ નિત્યતા પામવા, લીધું પદ અણગાર....આવો..આવો..

બાર વર્ષ મુનિપદ ધારી, થયા તીર્થકર ભગવાન;
પોષ સુદ ગ્યારસના દિવસે, વરસી અમૃતધાર....આવો..આવો..

ચૈત્ર માસની ઉત્તમ ક્ષમા, બન્યા અયોગી જિનરાજ;
સમ્મેદશિખરની સિદ્ધવર ટૂંકથી, પહોંચ્યા મુક્તિધામ....આવો..આવો..

આત્માર્થી સહુ સાથે મળીને, કરે છે તુજને સાદ;
અજિત મોહને આજે જીતીને, કરીએ આત્મકલ્યાણ....આવો..આવો..
